

KAMRA TAD-DEPUTATI



HOUSE OF REPRESENTATIVES

PARLAMENT TA' MALTA

*Uffiċċju tal-iSpeaker*

*Speaker's Chambers*

28 Ottubru 2013

**Is-Sur Josè Manuel Barroso**  
**President tal-Kummissjoni Ewropea**

**Is-Sur Martin Schultz**  
**President tal-Parlament Ewropew**

**Is-Sur Herman Van Rompuy**  
**President tal-Kunsill Ewropew**

Il-Parlament ta' Malta eżamina il-Proposta għal Regolament tal-Kunsill dwar it-twaqqif tal-Uffiċċju tal-Prosekutur Pubbliku Ewropew (Kumm(2013)534) u kkonkluda li din ma tissodisfax il-prinċipju tas-sussidjarjetà.

Għaldaqstant, skont id-dispożizzjonijiet ta' Protokoll Nru 2 tat-Trattat ta' Lisbona qed nġaddilek opinjoni motivata mill-Parlament ta' Malta, bid-data tal-lum, annessa ma' din l-ittra.

Dejjem Tiegħek,



Angelo Farrugia  
Speaker

# **OPINJONI MOTIVATA: PROPOSTA GHAL REGOLAMENT TAL-KUNSILL DWAR IT-TWAQQIF TAL-UFFIĊĊJU TAL-PROSEKUTUR PUBBLIKU EWROPEW (KUMM (2013) 534)**

## **1. Raġunijiet**

L-Artikolu 6 tal-Protokoll Nru 2 fuq l-Applikazzjoni tal-Prinċipji ta' Sussidjarjetà u ta' Proporzjonalità, anness mat-Trattat ta' Lisbona, jipprovdi li kull Parlament nazzjonali jista', fi żmien tmien gimgħat mid-data minn meta jirċievi abbozz ta' att legiſlattiv uffiċjali tal-Unjoni, jibgħat lill-Presidenti tal-Parlament Ewropew, tal-Kunsill u tal-Kummissjoni opinjoni motivata bir-raġunijiet li għalihom iqis li l-abbozz in kwistjoni ma jimxix mal-prinċipju tas-sussidjarjetà.

## **2. Opinjoni Motivata**

### *2.1 Is-Setgħa tal-Unjoni li Tagħxi*

Il-Parlament Malti jqis li l-Proposta tonqos milli tikkonforma mal-prinċipju tas-sussidjarjetà. Filwaqt li favorevoli lejn il-kreazzjoni ta' xi forma ta' Uffiċċju tal-Prosekutur Pubbliku Ewropew (EPPO), il-Parlament Malti ma jaħsibx li l-istruttura kif ukoll il-kompetenza tal-Uffiċċju tal-Prosekutur Pubbliku Ewropew (EPPO), hekk kif proposta mill-Kummissjoni hija l-unika u l-aħjar soluzzjoni konċepibbli u huwa propju minhabba dan il-fatt li l-Parlament Malti hu tal-fehma li jista' jkun hemm alternattivi ohra ta' struttura għal dan l-Uffiċċju fejn ikun aktar onerat l-prinċipju ta' sussidjarjetà.

Il-Parlament Malti hu tal-fehma li l-prinċipju tas-sussidjarjetà huwa, di natura, pjuttost soġġettiv u għalkemm wieħed ma jsibx definizzjoni ta' dan il-prinċipju, Artikolu 5(2) tat-Trattat dwar il-Funzjonament tal-Unjoni Ewropea jippremetti illi l-Unjoni Ewropea tieħu azzjoni biss jekk 'l-oġġettivi tal-azzjoni prevista ma jkunux jistgħu jinkisbu biżżejjed mill-Istati Membri'.

### *2.2 Miżuri fil-Proposta*

It-twaqqif tal-Uffiċċju tal-Prosekutur Pubbliku Ewropew (EPPO) intiż sabiex jiggieled ir-reati kontra l-interessi finanzjarji tal-Unjoni Ewropea, hekk kif jipprovdi Artikolu 86 tat-Trattat dwar il-Funzjonament tal-Unjoni Ewropea, hija xi haġa pożittiva ħafna għaliex dawn ir-reati jaffettwaw il-baġit ta' kull Stat Membru u l-Parlament Malti jqis li t-twaqqif ta' dan l-Uffiċċju għandu jkun ta' valur miżjud. Artikolu 86 jistabbilixxi li dan l-Uffiċċju għandu jkun kompetenti u responsabbli għall-investigazzjoni, il-prosekuzzjoni kif ukoll għat-tressiq għall-gustizzja tal-awturi u l-kompliċi ta' reati kontra l-interessi finanzjarji tal-Unjoni u jwettaq ukoll il-funzjoni ta' prosekutur fil-qrati kompetenti ta' l-Istati Membri fir-rigward ta' dawn ir-reati.


Il-Parlament Malti huwa tal-fehma li din il-proposta ma tonorax il-prinċipju tas-sussidjarjetà. Il-Parlament Malti jhoss illi l-mod kif inhi mfassla din il-proposta dwar il-funzjonijiet u l-kompetenzi tal-Uffiċċju tal-Prosekutur Pubbliku Ewropew mhux neċessarjament l-inqas wieħed intrusiv u mhux l-aħjar metodu biex jintlahqu l-oġġettivi ġusti ta' din il-proposta.

B'zieda ma' dan il-Kostituzzjoni ta' Malta tesigi li l-Avukat Ġenerali ma jkunx taht id-direzzjoni jew kontroll estraneu. In fatti, il-Parlament Malti tal-fehma li investigazzjonijiet u prosekuzzjonijiet kriminali għandhom dejjem jinżammu qrib kemm jista' jkun għal-livell nazzjonali speċjalment meta wiehed jikkonsidra li din il-kwistjoni hija parti integrali tal-ligi kriminali tagħna u li, *inter alia*, din taffettwa is-sovranità nazzjonali tagħna.

### 2.3 Konkluzjoni

Il-Parlament Malti jqis li l-kreazzjoni u twaqqif tal-EPPO, *per se*, ma jmurx kontra l-prinċipju ta' sussidjarjetà *stante* li din hija obbligazzjoni naxxenti mit-Trattat fuq Malta u li Malta qatt ma opponiet għalih. Hija l-istruttura u l-kompetenza ta' dan l-Uffiċju li l-Parlament iħoss li jmorru kontra dan il-prinċipju kif intqal aktar 'il fuq.

Il-Parlament huwa tal-fehma li l-proposta tal-Kummissjoni ta' kif għandu jitwaqqaf l-EPPO mhijiex l-aħjar għażla u li hemm alternattivi oħra li huma possibbli u li fuq kollox jirrispettaw il-prinċipju tas-sussidjarjetà. Barra minn hekk, il-Parlament huwa tal-fehma illi l-istruttura ta' Kullegġ tista', filwaqt li tkun ta' valur miżjud, tkun qed tħares il-legittimità tal-istruttura minnha innifisha billi tali legittimità tkun qed tiġi direttament mill-Istati Membri.



Angelo Farrugia  
Speaker  
Kamra tad-Deputati ta' Malta